

## శారదలేఖలు

సోభాగ్యవతియగు కల్పలతకు :—

నచ్చలీ!

ధర్మవరము లక్ష్మీదేవమ్మగారికి జబాబీయవైతి వేమని నీవు వ్రాసిన ఉత్తరమును చూచితిని. నేనామెకీదినమే జాబు వ్రాసితిని. ఆజబాబిందుతో పంపుచున్నాను. కనుము.

సోదరీ! స్త్రీల నాటకరంగనిషేధమును గూర్చి నేను వ్రాసిన లేఖకు నీవు వ్రాసిన ప్రత్యుత్తరమును రెండు మూడు మారులు జాగ్రత్తగా జదివితిని. అందలి తత్వమును గ్రహించుటకు వివేకసాధనమూ, అలిప్తబుద్ధియు నవసరమని నీవు వ్రాసితివిగాని యీ రెండిటి కంటే ముఖ్యవసరముగా గన్పడినది వినుగరుగని యౌషిక. పైశ్చీరికచూచి నాకేగదా యీ ప్రత్యుత్తరమని చదివితినిగాని దాదాపు నాల్గుపుటలు చదివినగాని నాటకరంగ ప్రస్తావన రాకపోవుటచే యిది నాకుగాడేమోనని పలుమారులు తలంచిన సమయములు గూడ కలవు. కాని కడపటకు జదువ నాకేసని నిశ్చయమైనది. దయచేసి నీ వాశ్చీరికయందు నాపేరు తగ్గిలించక పోయినచో విషయముకంటె యుపోద్ఘాతమే పెద్దదిగానున్న యావ్యాసమును చదువకనే విడిచియుండును. చదివిన తరువాతగూడ జబాబీయదగిన విశేషాంశము లేమియు నందు గానరాక పోయినను, యావద్భారతీయుల చేతను నాదర్శనీయుడగు మానవోత్తముడుగను, పూజనీయుడగు ప్రభువుగను, సతతస్మరణీయుండగు దైవముగను సంభావింపబడుచున్న శ్రీరామచంద్రుని గుణశీలములు నిందింపబడుట చేతను, భారతగాథ దూష్యమనుటచేతను, మనదేశమునందిప్పు డమలు నందున్న వైవాహికపద్ధతిచే మన స్త్రీలందఱు పరపురుషసంపర్కము చేయుచున్నవారే అనుట చేతను, నేను నీకు జబాబిచ్చువసరము గల్గినది. సోదరీ! నేను నీవంటి తత్వజ్ఞానము గల జ్ఞానను గాకపోయినను నా సామాన్యబుద్ధికిఁదోచిన చందమున జబాబొసంగిన నా సాహసమునకు క్షమించిచదువ గోరెదను.

ప్రపంచమునందలి ప్రతి మనుజుఁడును నేదియోమతమునకు జెందియుండుటయు, నామతమును గూర్చి తనకు తెలిసినను తెలియకపోయినను దానియం దభిమానగౌరవములు గలిగియుండుటయు లోకసాధారణము. అయితే మామతగ్రంథమైన భగవద్గీత యందు మాకధికగౌరవమనిన యన్యమతగ్రంథములైన కొరాను, బైబిలులను నిరసించుటగాదు. ప్రతిమతమును సత్యధర్మాశ్రయమైయే యున్నది. నిజమైన హిందువులకు పరమతసహనము యుత్తమలక్షణము. అట్టివారికి ప్రతిమతమును పూజనీయమేయగును. మతమననేమి? స్వేచ్ఛాసహజమైన మానవుల వర్తనమును ఒకనీతికి ఒకధర్మమునకు ఒకసత్యమునకు ఒకసాంప్రదాయమునకు బద్ధపఱచునదే మతము. విధినియమములు లేని మతమెందును లేదు. ఏమతము నవలంబించినను నామతనియమములు మానవుని స్వేచ్ఛసరికట్టక మానవు. ప్రతిమనుష్యుఁడును నేదేని మతమునకు జెందియుండుట విధినిషేధములులేని తన వృత్తిని యొక కట్టుబాటునకు బద్ధపఱచుకొనుటకే. " యోగ్యమూ, సాధ్యమూ, ఆవశ్యకమూ, హితకరమూ, అయినటువంటి నూతనరీతులనడచుట కేమతముగాని మార్గమునివ్వదు." తాత్కాలికానందమును గూర్చెడి ప్రతివిషయమును మనుష్యులకు హితకరముగనే యుండవచ్చును. కాని జీవితముయొక్క యంగంగమందునూ హితకరమునకు ద్రోవయొసంగుట కేమతముగాని యంగీకరింపదు.

జ్ఞానము జగన్నాన్యనుగుట వాస్తవమే. అయిననునదియు నీతినత్యములకు నిబద్ధమైనప్పుడే జగన్నాన్యతబడయును. మనుజుని జీవితవికాసమునకుదోడ్పడి యుచ్చస్థితికి గొనిపోవునది మాత్రమే నిష్కళంకజ్ఞానము. కాని మనుష్యుని విపరీత స్వేచ్ఛజ్ఞానముయొక్క నిదర్శనము కాజాలదు.

జ్ఞానులు తత్వజ్ఞులునైనవారు శ్రీరాముని జీవితమును దోషకలితమనుట కిదియే మొదలు. మన హౌందవపురాణేతిహాసములలో నుత్తమము, నాదర్శనీయమునునగు నితిహాస మేదైనగలదనినచో నది శ్రీరాముని చరిత్రమే యని చెప్పకతప్పదు.

రాముఁడు దుష్టుడు. ఆయన జీవితములో మోసము, క్రౌర్యము కానబడునేకాని విశేషసద్గుణము కనుపించుటలేదని నీవు వ్రాసితివి. రాముఁడు ధర్మజీవి. సత్యము, ధర్మము, నీతి, త్యాగము యీనాల్గుసూత్రముల యొక్క సారమే రాముఁడు. రాముఁడు సీతను పరిత్యజించుట స్థూలదృష్టితో గనిన నింద్యముగనే గోచరించును. కాని రాముని జీవితవిశేషముల నామూలాగ్రముగా గమనించినవారి కందు క్రౌర్యమేమియులేదు.

ఆతఁడు తనజీవిత మంతటను నిట్టిత్యాగము లెన్నియో గావించెను. పటాభిషేకము వన వాసముగా మారిసప్పుడును, భరతుఁడేవచ్చి పాదాక్రాంతుఁడై రాజ్యమును స్వీకరింపు మని కోరినప్పుడును, రాముడు చూపినత్యాగము నిరుపమానమైనది. తండ్రిని సత్య వాక్యనిరతునిగా జేయుటయు, తాను పితృవాక్యపరిపాలనా ధర్మము నకలంకముగా నెఱపుకొనుటయు ఆనాటి యాతని త్యాగమునకు కారణములు. రాముఁడే క్రౌర్య చిత్తుఁడు, మోసగాఁడునైనచో నట్టిత్యాగము గావించియుండునా? అప్పటికి రాముని పలుకుడి యెట్లున్నది? రాజు, ప్రజలు, మంత్రులు, బంధులు, మిత్రులు, అందఱు ఆయన పట్టు. రాముడే కూరుడైనచో యానాడెట్టి బీభత్స జరిగియుండవలెను. ఔరంగజేబు వలెతండ్రిని చెఱలోనిడి తమ్ముల వధించి గద్దెయెక్కెడి వాఁడుకాఁడా? కాని సాధు లోకగణ్యుఁడగు శ్రీరామచంద్రు డెట్టి నిగ్రహము చూపెను! పరమాశ్చర్యముగదా! ఇఁక సీతాపరిత్యాగ విషయమున విచారితము. రాముఁడు

స్తత్తదేవేతరోజనాయద్యదాచరితిశ్రేష్ఠః  
 సయత్రప్రమాణంకురుతే లోకస్తదనువర్తితే.

అనగా శ్రేష్ఠుడు దేనినాచరించునో దానినే ప్రమాణముగా గొని లోకము వారి ననుకరించునని దాని తాత్పర్యము. కాన శ్రేష్ఠుఁడైనవాడు లోకమున కాదర్శపురుషుఁ డైనవాడు లోపరహితుడుగా నుండవలెను. కాన స్వార్థమును చంపుకొని లోకహితము గమనింపవలెనని రాముని ఆదర్శము. ప్రజల కోర్కెలదీర్చుట, ప్రజల యభిప్రాయప్రకా రము నడుచుకొనుట, ప్రజలను కన్నబిడ్డలవలె బ్రోచుట యివి తనపరిపాలనాధర్మములుగా బెట్టుకొనినాఁడు రాముఁడు. ఆ ధర్మమును నిలుపుకొనుటకే ప్రజల యిచ్ఛాను సారముగా సీతను పరిత్యజించెను. ఈవిషయమున నాతఁడు పరతంత్రుఁడు, ప్రజాభీష్టానువర్తి. కాన యీసందర్భమున మనము గుర్తింపవలసినది నూక్ష్మతరమైన యాతని ధర్మలక్ష్యము గాని బాహ్యక్రియగాదు. అంతమాత్రముచే రాముఁడు క్రౌర్యవృత్తిగలవాడనుట పాడి గాదు. రామునకు సీతయందపారమైన ప్రేమగలదు. గౌరవముగలదు. విశ్వాసముగలదు. ఇందులకు నిదర్శన మాత డేకపత్నీవ్రతుఁడై యుండి యశ్వమేధాదియాగసమయంబులో గూడ స్వర్ణసీతతో యజ్ఞతంతును నడుపుకొనుట వలననే తెల్లమగుచున్నది. రాముఁడు గావించిన యిట్టి కృత్యమునకు సీత కాతనిపై యభియోగము నడుపగల హక్కుగలదని యంటివి. నిజమేకావచ్చును. ఇక్కాలపుసీత యనగా మీ నాటకపు సీతయైనచో నట్టి

పనిని తప్పక చేసేది. కాని కృతయుగపు సీత యట్టిదికాదు. పెనిమిటి ధర్మతత్పరత యామెకును దెలియును. సత్యముకొఱకు, ధర్మముకొఱకు, ప్రజాహితముకొఱకు నాసర్వ స్వము సర్పించెదనని యాతఁడెన్ని మారులో పలికియుండెను. కాన ఆతని ధర్మాచరణము నెఱిగియుండిన ధార్మికురాలగు సీత పెనిమిటిపై ఏమని వ్యాజ్యము నడపును? కావుననే యామె పెనిమిటిని పల్లెత్తి యొక్కమాటనలేదు. నిగపరాధయయ్యి, సామరజనుల సంతృప్తికొఱకును, పెనిమిటి ధర్మమును నిలుపుటకొఱకును దుర్భరమైన యాకష్టములను సహసముతో భరించెను.

రాముడు సీతనేగాదు ఆ బాల్యమునుండియు దన్నవరతము నేవించిన లక్ష్మణుని గూడ నట్టులే త్యజించెను. ఆ నాడుగాదు యీ నాడు మహాత్మాగాంధీ తన జీవిత చరిత్రలో నేమి వ్రాసెనో కనుము.

“ఈ శోధనమున నేను నా ప్రియతమవస్తువులగూడ విడనాడగలను. మఱియు నేనీ శోధనయజ్ఞమున నాశరీరమునుగూడ హోమముచేయ సంసిద్ధుడను.”

సోదరీ! మహాత్ముల ధర్మలక్ష్యమట్టిది. అందుకు వారిని దుర్మార్గులని నిందించుట తగదు. ఇక మహాభారతమునుగూర్చి. ప్రద్యేషిణి పెనిమిటియగు దీర్ఘతముఁడు పుట్టం ధుఁడు. వృద్ధు. అట్టివానిని నేను భరింపజాలననియు, నెక్కడకైన పొమ్మనియు ప్రద్యేషిణి చెప్పినది. ప్రద్యేషిణి చిన్నదిగాదు. గౌతమాదులైన పుత్రులను బడసిన యిల్లాలు. అట్టిది అంధత్వముచేతను, వార్ధక్యముచేతను నసమర్థుడై యున్న భర్తను లేచిపోమ్మనెను. నిస్సహాయుడగు నాచీకేమిచేయును? సాపము! కోపముపట్టలేక శపించెను. అందులకు కోపించి ప్రద్యేషిణి యాతనిని కట్టెలతో కట్టగట్టించి కొమారులచే గంగలో త్రోయించినది. ఇం దధికాపరాధ మెవరిది? దీర్ఘతమునిదా? ప్రద్యేషిణిదా? సోదరీ! ఇట్టి నారీరత్నమును సమర్థింపబూనుట నీ వాదమునకు బలము కాజాలదు. మహాభారతము లోని యీచిన్న యుపకథ భారతమంతయు దూష్యమని దూషించుటకు చాలినంత బలవత్ప్రమాణమునుకాదు.

నౌపదిని పండెమిడుట యశ్రమమే. కాని యందును ధర్మసూక్ష్మత లేకపోలేదు. అందు కొంతయొప్పిదమే లేకున్న భీమార్జునులప్పుడే తిరుగబడి యుందురు. ఇంతకును వారి యపూర్వత్యాగము, కష్టసహిష్ణుత, ధర్మబద్ధత, వినీతవర్తనమే లేకున్న వారు మనకు స్మరణీయులే కాక పోవుదురుగదా! అయినను గుణదోషవిచారణ లేక అందలి

కథయంతయు సత్యమనియు అనుకరణీయమనియు నేను చెప్పలేదు. చెప్పను. ప్రస్తుత సాంఘికజీవనమున దూష్యములని నిందింపబడెడి యధర్మములెన్నియో అందు ధర్మములుగా నిరూపింపబడియున్నవి. అవియెల్ల మన మాచరింపదగునని వాదించెడి వృత్తి నాకులేదు. మహాభారతమున నుత్తమపాత్ర లెన్నియోగలవు. వారి చరిత్రములు మనము పఠించి మన నిత్యజీవితమునకు సాధనములుగా గొని ధర్మమును సత్యమును నీతిని వికాసపఱుచుకొనుటలో దోసమేమి? అభిమన్యునివంటి వీరకుమారుని చరిత్ర, కర్ణునివంటి దాసశూరుని గాథ, గాంధారివంటి మహాసాధ్వీచరిత్రము, భీష్మునివంటి సత్యవ్రతుని వృత్తాంతము, ద్రౌపది ధర్మపరిజ్ఞానము బుద్ధికౌశలము గృహనిర్వాహకత్వచాతుర్యము దెల్పెడి వృత్తములు మన కాదర్శపాత్రములు కాకేలపోవును? మఱియు మన కాదర్శపాత్రములకు సావిత్రీవంటి మహాసాధ్వీమణుల చరిత్రములెన్నియో యందుపకథలుగా చేరియున్నవి. సోదరీ! భారత భాగవత రామాయణాది పురాణేతిహాసములు నింద్యములని నిశేధించినచో మీ నాటకకళాపోషణకై న కథలేవి? బహుశః సాంఘికములు, చారిత్రకములు నని మీ యుద్దేశమేమో! ఆ విధముగా చూచినను రామదాసు నాటకమాడినచో నాతని యుపాస్యదైవము రాముడు. మీరాబాయియాడినచో నామె దేవుడు కృష్ణుడు. మరల అక్కడగూడ పురాణపురుషులే వ్రత్యక్షము. ఎంత నింద్యములని దూషించినను ఆ పురాణేతిహాసములు విడనాడినచో మనకాడుటకు, పాడుటకు, చెప్పుకొనుటకు వేఱుతెన్నేలేదు. తొలుత యెంత తీవ్రముగ నిరసించినను పురాణ గ్రంథముల సహాయమును, జ్ఞానముచే తగినంతమాత్రము అవశ్యముగ తీసుకొనుటకు అభ్యంతరములేదని, నీవును ఒప్పుకొనక తప్పినదికాదు. ఇక నిదియే తగునని చెప్పిన నాపై నిశితవిమర్శన లెందుకు?

శివాజీవంటి మహాశూరుని తయారుజేయుటకు జిజీబాసి పురాణగ్రంథములనే ఆశ్రయించిన మాట వాస్తవము. ఆ మాట శివాజీ చరిత్రమునందే గలదు. శాని ఆధునిక శివాజీల యుత్పత్తికి నీవు చూపెడి నవరీతులేమో ఆధునిక స్త్రీలవలన నికయెఱుగవలసి యున్నది.

కళావంతులనియు, వేశ్యలనియు పిలువబడెడి యొకతెగవారాంధ్ర దేశమున గలదు. సృత్యగీతాభినయాదులు వారికులవృత్తి. అవివాహితలగు నాస్త్రీలు పురుషుల సన్నిధిని సృత్యగీతాదుల ప్రవర్తింప జేయుటచేత వారిలో నీతిభంగదోష మేర్పడినది.

నీపోటీవ్యాసమునందిదియు నీవంగీకరించితివి. దీనికాసంఘీయు లిప్పుడు పొందుచున్న విచార మింతయంతగాదు. నృత్యగీతాదులు మానివైచి వివాహములు చేసికొని తొల్లిటి నైచ్యమును తొలగించుకొని సాటిస్త్రీలోకములో సమాసత్వమును బడయుటకై వారి ప్పూడు మహాకృషి చేయుచున్నారు. తొల్లి నాట్యాభినయములలో పాల్గొనిన వారిస్థితి కన్నులారగాంచుచు మరల కలస్త్రీల నీయగాధకూపమున బడద్రోయ నెంచుటయు, దానికి నీవంటి విదుషీమణులు చేయకాలనిచ్చుటయు శ్రేయస్కరముగాదు.

శ్రీరవీంద్రనాథటాగోరుగారును హరింద్రనాథ చతోపాధ్యాయులును తమ స్త్రీలను రంగభూమికి తెచ్చిరని వ్రాసెతివి. అందుల కాప్రాంతీయులెంతకుంచుచున్నదియు, ఈ మధ్య చెన్నపురిలో జరిగిన సనాతనధర్మసభకేతెంచిన యొక బెంగాలీబాబు స్త్రీలను రంగభూమికితెచ్చి పాడుచేయుచున్నారని చెప్పి విచారించెను. కంటివా? కాన యీయు ద్యమమున కారాష్ట్రీయులైన యొక్కన మోదము తెలుపుటలేదు, హిందూప్రేమ సంఘము వారాడిన నాటకమును చూచి మహాత్ముడు మోదించెనని వ్రాసెతివి? సరియే. కాని ఇన్ని పాశ్చాత్యసాంప్రదాయములతో ఇన్ని అంగరంగవైభవముతో స్త్రీపురుషులు రంగభూమిని అభినయించుటను గూర్చి వారి ప్రత్యేకాభిప్రాయమునడిగి తెలిసికొంటిరా? గట్టిగా ఆయన అభిప్రాయము కోరినచో మహాత్ముడెప్పుడును అనుకూలాభిప్రాయమియ్యడనియే నాయభిప్రాయము. అయినను మహాత్ము డంగీకరించినను యెల్లరంగీకరింపవలెనని సిద్ధాంతమా!

నాటకమనన కేవలము శృంగారమనియే నాభావన కాదు. అందు సవరసము లొలికింపబడునని నేనెఱుగుదును. ఏరసమైనను నేవలినమైనను నాటకమనిన కపట సంసారము వంటిదనియు, అందొకచో శయ్యాగృహము, ఒకచో కొలువుకూటము, ఒకచో ఉద్యానవనము, ఒకచో యుద్ధము, ఒకచో శ్మశానము రంగస్థలములుగా నుండు ననియు నాకుఁదెలియును. ఇట్టి భిన్నసమావేశముల కాస్పదమగు రంగస్థలమునందు స్త్రీ పురుషుల కలయిక కులాంగనలకు సమంజసమును గౌరవాస్పదమును గాదు. ఈ సందర్భమున సోదరీ! నీవు గావించిన హిందూనైవాహికప్రస్తావన మిక్కిలి యసమంజసముగా నున్నది. ఎప్పుడు బాలిక కొక పురుషునితో వివాహముచేయబడునో అతడే తనవాడనియు తదన్యలు పగులనియు, విశేషించి సోదరతుల్యులనియు భావించి యాతని యందే లగ్నచిత్తలగుట మన హిందూకుటుంబములయందు సాంప్రదాయముగా నున్నది. పెని

మిటి మొంత దుర్మార్గుడైనను నేనతని దానినే యనుకొనునుగాని ఆతడయోగ్యుడని పరపురుషవాంఛ కలిగియుండుటనునది దుర్జాతలక్షణము. ఉత్తమురాలగు నేహ్రాందవకుటుంబినియు నట్టి తలంపుకలిగియుండదు. మన హిందూకుటుంబములలో అందును మన బ్రాహ్మణకుటుంబములలో పతినివరించి పెండ్లాడెడి పద్ధతియింతవఱకు లేదుగదా తలిదండ్రులు పరిణయముచేసిన పరునియందే యనురక్తలగుట వధువుల ధర్మముగా నున్నది. శారదాచట్టమువలన మునుముందీ వైవాహికపద్ధతియొప్పునోందునే మోకాని యిప్పటి పద్ధతి స్వయంవరము కాదు. అట్టివో అట్టి వినాహము లన్నియు సక్రమములనియు నట్టివారు పరపురుష సంపర్కము చేసినవారనియు నిర్ధారించుట సాహసము. తలిదండ్రు లెవనికొసంగిన వానినే పరదైవముగా నెంచి ప్రేమించి గౌరవించెడి హిందూ స్త్రీలయెడ చిత్తమొకనికి శరీరమొకనికి యొసగుచున్నారని నీవు వ్రాసినవ్రాత మిక్కిలి యనుచితముగా నున్నది. ఇట్టి యూహ హ్రాందవకుటుంబినులయెడ తలపరాని విషయము. అటుల భావించినచో మన బ్రాహ్మణ స్త్రీలలో వరించి వివాహమాడిన వారెవరు? అందఱము మన జననీజనకులచే నొకరికి కన్యాదాసము చేయుబడిన వారమే. కాన నీమతమే నిజమగుచో మనము, మన తల్లులు, సోదరీమణులు, పుత్రికలు, వేయేల మన భారతమహిళ లెల్లరు చెడ్డవారే యనవలసినవచ్చును. సోదరీ! మన వివాహసంస్కారము నందు లోపములున్నచో సంస్కరింప నగునుగాని నీ నాటకరంగ ప్రవేశోద్యమసమర్థనముకొఱకు స్త్రీలనెల్లర కట్టగట్టి యిట్టి హేయమగు నిందకు గుఱిసేయుట కడుంగడు సాహసమే గాక యక్రమమనియు బల్క సాహసించి నందుకు క్షమింపకోరెదను.

నాటకరంగమున స్త్రీలుచేరుటచే చెడిపోవుదురని నందులకు ఇప్పుడు బాగుగా నున్నవారెవరు? వరించి పెండ్లాడని వానియందు ప్రేమ యెట్లుకుదురును? కాన యిప్పుడు మన స్త్రీలుచేయునది యంతయు పరపురుషసహవాసమేయని వాదింపదగునా? పతిచే పలుబాములు పడుచున్నను ఆతనినే దేవునిగా భావించి బూజించుచున్నవారును; పతి విగతజీవుడుగా సర్వము వర్జించి మీరవై రాగ్యము సలుపుచున్నవారును నైన మనభారత మహిళల హృదయమెఱుగక నీవు వ్రాసిన వాక్యములు వారి మానసము నెంత నొవ్వచేయునోగదా?

జ్ఞానముచే మనస్సును పరిపక్వము చేసికొనిన వారికి పరపురుష సాన్నిధ్యభీతి లేదని వ్రాసితివి. మంచిది. నీవు సుశిక్షితలనుగా జేసిన కులీనస్త్రీ లట్టివారే గావచ్చును. కాని వారితో నభినయింపవచ్చిన పురుషులుగూడ నట్టివారు కావలెనుగదా. సరి. యత్నముమీఱద వారినిగూడ మంచివారినే సంపాదించెద రనుకొందము. కాని చూడవచ్చిన వారుగూడ బ్రహ్మజ్ఞానులు కావలెనుగదా. లేకున్న వారిచేనైన సహాసలు తప్పవుగదా. సోదరీ! ఏవేషభాషలు లేక బడికివెళ్లి చదువుకొనివచ్చు కన్యలకే యిక్కా

అమున మగవారిచే మాటలు తప్పుకున్నపుడు నాటకము లాడెడి కులీనస్త్రీ లెత్తెఱగున మాటలు పడకుండురో నాకు దోచలేదు. హిందీప్రేమసంఘమువారాడిన నాటకములకు యిష్టములేనివారుగూడ వచ్చిరని సంతసముతో దెల్పితివి. అవును యిష్టములేనివారే యధికముగా వచ్చెదరు. కాని ఆవచ్చుట ఆక్షేపించుటకేగాని ఆమోదించుటకు గాదు సుమా! సోదరీ! మన దేశమున పురుషులింకను స్త్రీలవ్యక్తిత్వమును స్వాతంత్ర్యమును ఆమో దించుట కలవాటు పడలేదు. స్త్రీలయందుగల నీరసభావముతోలగలేదు. వారి యాట పాటలను గౌరవముతో సమానముతో చూచుట నేర్చుకొనలేదు. కానవారి చిత్తవృత్తులు మార్పు నొందనిది. స్త్రీలు రంగభూములెక్కుట యుక్తముకాదు. కాననీవును కళాభివృద్ధి చింత నటుంచి మన స్త్రీల పురోభివృద్ధినే చిత్తమునందధికముగా నెంచి స్త్రీల యశోహాని కరములగు నిట్టి యుద్యమములకు చేయూతనీయవలదని ప్రార్థన. ఇది నాయొక్కతె ప్రార్థనయేగాదు. మన స్త్రీలలో అధికసంఖ్యాకు లిటులనే కోరుచున్నారు. ఇటీవల బెజవాడకు వెళ్లినప్పుడు నేను చాలమంది విద్యావతులతో ఈ విషయమై మాట్లాడితిని. మహాసభలో ప్రస్తావించితిని. అత్యధికసంఖ్యాకు లీయుద్యమమునకెట్టులు ప్రతికూలమున నుండిరో నీవుగూడ వచ్చినచో చక్కగా చూచియుండువు.

ఒక గొప్పస్త్రీవిద్యాసంస్థనడుపుచున్న యొక నారీమణి స్త్రీల నాటకరంగ ప్రవేశమునుగూర్చి ప్రసంగింపుచు యిట్టులనెను. "రామదాసు వేషమును రాఘవా చార్యులుగారు వేస్తే బాగుంటుంది. వారి వేషధారణమనిన జనులు అధికసంఖ్యాకులు వస్తురు. డబ్బు బాగావచ్చును. కానవారిని మావిద్యాసంస్థసహాయార్థ మొక్క ప్రదర్శన కును కోరితె బాగుండు ననుకొంటిని. కాని వారి యిప్పటి స్త్రీల నాటకరంగప్రవేశ యత్నమును జూచి సాయము చేయమంటే ఏఆడదాన్నైనా తోడొడడానికి పట్టుకరమ్మంటా రేమో? అట్టాతీమకరమ్మంటే ఎవతెను తీసుకవచ్చేది. ఏఅమ్మనైనా నీవు వస్తావా? అని అడిగితే నీవే ఆడరాదా? అంటుండేమోనని భయం. మఱిన్నీ రాఘవాచార్యులు గారు రామదాసు పాత్రను ధరించినచో రామచంద్రారెడ్డిగారు కబీరు పాత్రమును ధరించినగాని బాగుండదు. స్త్రీలెక్కిన రంగభూమి నెక్కనని యీయన ప్రతము. స్త్రీలు స్త్రీపాత్రము ధరించినగాని నాటకమాడనని ఆయనపట్టు. ఈ సంగతి సందర్భములు చూచి వారిసహాయమును కోరుట మానుకున్నాను."

సోదరీ! స్త్రీల భీతి యిట్టులున్నది. మఱియు నొకమనవి. నీ ప్రత్యుత్తరమం దెల్లెడలను నేను జ్ఞానిని, తత్వజ్ఞురాలను, నాబుద్ధి యసాధారణమైనది యను నాత్మస్తుతియు; మీరు వివేకరహితులు, అజ్ఞానులు, దురభిమానులు, అల్పబుద్ధు లనుపరనిందయు గోచరింపు చున్నది. జ్ఞానులును విశేషించి తత్వజ్ఞులునునైన వారిట్టివిముందుగా త్రుంచి వేసి 15నదగినది యని తెలిసికొన గోరెదను.